

ПАУЛДАН ГЭЛЭТИЯЛЕЛЭРГЭ ХАТ

Паулын сәләме

1 Кешеләр тарафыннан да, кеше аша да түгел, бәлки Гайсә Мәсих һәм Аны үледән терелткән Ата Аллаһы тарафыннан рәсүл итеп сайланган Паулдан ²һәм минем белән бергә булган барлык имандашлардан Гәләтиядәге иман итүчеләр бердәмлекләренә сәләм. ³Сезгә Атабыз Аллаһыдан вә Раббы Гайсә Мәсихтән мәрхәмәт һәм иминлек булсын. ⁴Безне хәзерге начар заманнан коткарам дип, Атабыз Аллаһы ихтыяры буенча безнең гонаһларыбыз өчен Мәсих Үзен корбан итте. ⁵Аллаһыга мәңге-мәңгегә дан! Амин.

Башка Яхшы хәбәр юк

⁶Мәсихнең мәрхәмәте белән сезне Чакыручыны ташлап, шулай бик тиз чит «Яхшы хәбәргә» күчүгезгә хәйран калам. ⁷Хәер, башка Яхшы хәбәр юк, бәлки кайбер кешеләр сезгә борчу тудырып, Мәсихнең Яхшы хәбәрен бозарга гына телеләр. ⁸Әмма, хәтта без яки күктән фәрештә килеп, үзебез сезгә игълан иткән Яхшы хәбәргә каршыны игълан итсәк, аңа ләгънәт төшсән! ⁹Без моны элек тә әйткән идек, хәзер мин янадан әйтәм: кемдер сез кабул иткән Яхшы хәбәрдән үзгәнә игълан итсә, аңа ләгънәт төшсән.

¹⁰Әллә хәзер мин илтифатны кешеләрдән эзлиме яки Аллаһыданмы? Яки кешеләргә ярага тырышаммы? Мин әле дә кешеләргә ярага тырышсам, Мәсих колы булмас идем.

Паулын рәсүллеге

¹¹Имандашлар, сезнең шуны белүгезне телим: мин сөйләгән Яхшы хәбәр кеше уйдырмасы түгел, ¹²чөнки мин аны кешеләрдән кабул да итмәдем һәм алардан өйрәнмәдем дә, миңа аны Гайсә Мәсих ачып бирде.

¹³Сез минем яһүд динендәге элекке яшәү рәвешем хакында ишеттегез инде. Ул чакта мин Аллаһы бердәмлеген аяусыз эзәрлекләдем һәм жимереп бетерергә тырыштым ¹⁴һәм,

ата-бабаларыбыздан килгэн тэгълиматларга чиксез бирелгэн булып, яһүд динендә үз халкым арасында күп кенә яшьтәшләр-ремнән алга чыктым.

¹⁵⁻¹⁶Мине анам карынында чакта ук сайлап алган һәм Үзенә мәрхәмәте белән чакырган Аллаһы исә, яһүд булмаганнар арасында Үзенә Улы турындагы Яхшы хәбәрне вәгазыләү өчен, Улын миңа күрсәтергә яхшы дип тапкач, мин шунда ук, бер кеше белән дә киңәш итмичә ¹⁷һәм Иерусалимга, үземнән элек булган рәсүлләр янына да бармыйча, Гарәбстанга киттем һәм яңадан Дәмәшеккә кайттым.

¹⁸Аннары, өч ел үткәч, мин Кифас* белән танышу өчен Иерусалимга бардым һәм унбиш көнләп аның янында булдым. ¹⁹Әмма Раббының энесе Ягъкубтан башка һичбер рәсүлне күрмәдем. ²⁰Ә сезгә язганнарымны Аллаһы каршында язам, ялганламыйм. ²¹Шуннан соң Сурия һәм Киликия жирләренә киттем. ²²Яһүдиядәге Мәсих бердәмлекләре исә мине күреп белмиләр иде. ²³Алар, кайчандыр үзләрен эзәрлекләгән кеше хәзер элек үзе юк итәргә тырышкан иманны ук вәгазыли икән, дип кенә ишеткәннәр ²⁴һәм минем хакка Аллаһыны данлаганнар.

Рәсүлләрнең Паулы кабул итүе

2 ¹Аннан соң, ундүрт ел үткәч, Титусны да үзез белән алып, мин Барнаб белән бергә тагын Иерусалимга киттем. ²Анда Аллаһы кушуы буенча бардым һәм, мин юкка гына тырышмыйммы яки тырышмадыммы икән дип борчылып, үзем яһүд булмаганнар арасында тараткан Яхшы хәбәрне шәхси әңгәмә вакытында андагы бик мөхтәрәм кешеләргә тәкъдим иттем. ³Әмма алар минем белән бергә булган Титусны да, гәрчә ул грек булса да, сөннәтләнергә мәжбүр итмәделәр. ⁴Без бу турыда сөйләшәргә тиеш идек, чөнки Мәсих Гайсәдә булган азатлыгыбызны күзәтергә һәм безне коллыкка төшерергә дип, яныбызга яшерен рәвештә ялган «туганнар» килгән иде. ⁵Әмма Яхшы хәбәрнең хакыйкәте сезнең белән калсын өчен, без аларга бер генә мизгелгә дә буйсынмадык.

⁶Мөхтәрәм дип исәпләнгәннәр исә, алар кайчандыр кем генә булсалар да, минем өчен мөһим түгел, чөнки Аллаһы кешенең йөзенә карамый. Ул мөхтәрәм кешеләр мин игълан иткән Яхшы хәбәргә берни өстәмәделәр. ⁷Киресенчә, Яхшы хәбәрне яһүдләргә белдерү эше Петергә тапшырылган кебек, аны башка халыкларга белдерү эше миңа ышанып тапшырылганын күрделәр. ⁸Чөнки яһүдләр арасында рәсүллек итүдә Петергә

* 1:18 *Кифас* – Шимун Петернең икенче исеме.

көч бирүче Аллаһы яһүд булмаганнар арасында рәсүл булып эшлөүдә миңа да көч бирде. ⁹ Миңа Аллаһы тарафыннан бирелгән үзенчәлекле хезмәтне икъярар иткәч, иман итүчеләр бердәмлегенә терәкләре дип исәпләнгән Ягъкуб, Кифас һәм Яхъя, уртақ хезмәтебез билгесе итеп, минем һәм Барнабның кулларын кыстылар. Без яһүд булмаганнар янына, ә алар яһүдләр янына барырга дип килештек. ¹⁰ Тик фәкыйрьләргә ярдәм итү турында һәрвакыт истә тотуыбызны гына теләделәр, һәм мин нәкъ шуны зур теләк белән башкарырга тырыша идем.

Паул Кифаска каршы чыга

¹¹ Әмма Кифас Антиухеягә килгәч, мин аңа ачыктан-ачык каршы чыктым, чөнки ул хаклы түгел иде. ¹² Ягъкуб яныннан кайберәүләр килгәнгә кадәр, Кифас яһүд булмаган мәсихчеләр белән бергә ашады; ә инде тегеләр килгәч, сөннәтләүне таләп итүчеләрдән куркып, яһүд булмаганнарда кача һәм читләшә башлады. ¹³ Аның белән бергә башка мәсихчә яһүдләр дә икейөзлеләнделәр, хәтта Барнаб та аларның икейөзлелегенә бирелеп китте.

¹⁴ Ә аларның Яхшы хәбәр хакыйкәте буенча туры юлдан бармауларын күргәч, мин һәммәсе алдында Кифаска: «Син, яһүд була торып, яһүдичә түгел, бәлки мәжүсиләрчә яшисең икән, ни өчен мәжүсиләрне яһүдләр кебек яшәргә мәжбүр итәсең?» – дидем.

Бары иман аша аклану

¹⁵ Без – тумышыбыз буенча яһүдләр, гөнаһлы мәжүсиләр түгел. ¹⁶ Әмма ләкин кешенә канун таләпләрен үтәвә белән түгел, бәлки Гайсә Мәсихкә иман итүе аша Аллаһы тарафыннан аклану алуын белгәнгә күрә, без дә канун таләпләрен үтәү белән түгел, бәлки Мәсихкә иман итүе аша Аллаһы тарафыннан аклану өчен Мәсих Гайсәгә иман китердек; чөнки канун таләпләрен үтәү белән беркем дә Аллаһы тарафыннан аклана алмас.

¹⁷ Әгәр дә инде Мәсих аша бирелгән аклануга омтылып та, без үзез без үк гөнаһлылар булып чыксак, бу очракта Мәсих – гөнаһ хезмәтчесемени? Һич тә алай түгел! ¹⁸ Чөнки үзем жимергән нәрсәләргә яңадан торгызам икән, мин үз-үземне канун бозучы итеп күрсәтәм. ¹⁹ Чөнки мин, Аллаһы өчен яшәргә дип, канун аркылы канун вәкаләтеннән азат ителдем. Мин Мәсих белән хачка кадакландым ²⁰ һәм инде үзем яшәмим, бәлки миндә Мәсих яши. Ә мин хәзер фани тәндә яшим икән, мине яраткан һәм минем өчен Үз гомерен биргән Аллаһы Улына иман белән яшим. ²¹ Аллаһының мәрхәмәтен кире какмыйм.

Өгөр кеше канун аркылы хак санала икэн*, ул чакта Мәсих юкка гына үлгән булып чыга.

Канун яки иман

3 ¹Их, акылсыз гэлэтиялеләр! Сезнең зиһенегезне кем чуалтты икэн? Ә бит Гайсә Мәсих сезнең күз алдында ук хачка кадаклангандай ачык сурәтләнде. ²Сездән шуны гына белергә телим: сез Рухны канун таләпләрен үтәү беләнме, әллә ишеткәнегезгә ышану белән алдыгызмы? ³Сез шулкадәр акылсызмыни? Сез Изге Рух белән башладыгыз, ә хәзер максатыгызга үз көчегез белән генә ирешергә телисезме? ⁴Сезнең баштан кичкән нәрсәләрнең барысы да файдасызга булдымыни? Мин аларның файдасызга булмавына өмет итәм! ⁵Канунны үтәвегез аркасындамы яки ишеткәнегезгә ышангангамы Аллаһы сезгә Рух бирә һәм сезнең арагызда можизалар тудыра?

⁶Ибраһимны исегезгә төшерегез. Изге язмада аның турында: «Ул Аллаһыга ышанды, һәм моның белән Аллаһы тарафыннан хак саналды», – диелгән. ⁷Моннан сез шуны аңлагыз: иманга таянучылар – Ибраһимның чын балалары. ⁸Һәм Изге язма, Аллаһының яһүд булмаганнарны иман аркылы аклаячагын алдан күрәп, Ибраһимга: «Бар халыклар сиңең аша фатиха алачак», – дигән Яхшы хәбәр белдерде. ⁹Димәк, иманга таянучылар иманлы Ибраһим белән бергә фатиха алалар. ¹⁰Ә инде канун таләпләрен үтәүләренә ышанучыларның барысына да каргыш төште. Чөн­ки Изге язмада: «Канун китабында язылганнарның бөтенесен даими үтәмәүче һәркем ләгънәтләнә», – дип язылган. ¹¹Билгеле ки, Аллаһы алдында канун аркылы һичкем аклана алмый, чөн­ки, язылганча, «Аллаһы тарафыннан иман аша акланган кеше яшәячәк». ¹²Канун исә иманга нигезләнмәгән, киресенчә, «канун таләпләрен үтәүче алар белән яшәячәк». ¹³Мәсих безнең урынга ләгънәт булып, безне канун ләгънәтеннән йолып алды, чөн­ки Изге язмада: «Агачка асылган һәркем ләгънәтле», – дип язылган. ¹⁴Ибраһимга бирелгән фатиха Мәсих Гайсә аша яһүд булмаганнар­га да ирешсән, һәм вәгъдә ителгән Рухны иман ар­кылы без алсын өчен, Мәсих безне йолып алды.

Канун һәм вәгъдә

¹⁵Имандашлар! Мин сезгә көндәлек тормыштан бер мисал китерәм: хәтта кешенең гамәлгә куелган васыятен дә һичкем юкка чыгара яки аңа һичбер нәрсә өсти алмаган кебек, бу очракта да шулай. ¹⁶Ибраһимга һәм аның токымына вәгъдәләр бирелгән булган. Күпләр турында әйтелгән кебек, «токымнарына»

* 2:21 *Хак санала икэн* – ягъни «аклана икэн».

диелмэгэн, бэлки берэүгэ гэнэ эйтелгэн кебек, «синен токымына» диелгэн, э ул – Мәсих. ¹⁷ Мин менэ нәрсәне күздә тотам: элек Аллаһы тарафыннан расланган килешүне дүрт йөз утыз елдан соң чыккан канун гамәлдән чыгара алмый һәм, шул рәвешчә, вәгдәненең көчөн бетерә алмый. ¹⁸ Чөнки Аллаһының бүлгә канунны үтәвезгә бәйлә булса, ул инде вәгдә белән бәйлә булмый. Әмма ләкин Аллаһы Ибраһимга фатихаларын нәкъ вәгдә аркылы биргән.

¹⁹ Канун ни өчен соң? Канун Үзенә вәгдә бирелгән Токым килгәнгә кадәр булган явызлыктар аркасында бирелгән булган һәм фәрештәләр тарафыннан арадашчы аша тапшырылган. ²⁰ Шәхес үзе гэнә эш иткәндә, аңа арадашчы кирәк түгел; э Аллаһы бер.

Канунның максаты

²¹ Шулай итеп, канун Аллаһының вәгдәләренә каршы чыгамыни? Нич тә юк! Әгәр дә тормыш бирә алырлык канун бирелгән булса, кеше чыннан да канунны үтәү аркылы акланыр иде*. ²² Әмма Изге язма бөтен дөньяны гөнаһ әсире дип игълан итә, шуна күрә вәгдә ителгән фатиха иман итүчеләргә Гайсә Мәсихкә инану аша бирелә.

²³ Ә инде бу иман килгәнче, бу иман ачылырга тиеш вакытка кадәр, без канун сагы астында кала бирдек. ²⁴ Шулай итеп, без иман аркылы Аллаһы тарафыннан аклансын дип, Мәсих килгәнгә кадәр канун безгә тәрбияче булды. ²⁵ Ә иман килгәннән соң без инде тәрбияче кул астында түгел. ²⁶ Гайсә Мәсихкә иман аша сез барыгыз да – Аллаһы балалары. ²⁷ Чөнки суга чумдырылу йоласын** үтәп, сез Мәсих белән берләшкәнсез икән, димәк, Мәсихне «кигәнсез». ²⁸ Шуңа күрә, яһүд белән грек, кол белән ирекле, ир-ат белән хатын-кыз арасында аерма юк, чөнки сез барыгыз да Мәсих Гайсәдә бер. ²⁹ Мәсихнеке булсагыз, сез – Ибраһимның токымнары һәм Аллаһы вәгдә иткәнне мирас итеп алырсыз.

Мәсих кануннан йолып ала

4 ¹ Мин моны күздә тотам: варис әле бала вакытта, һәрнәрсәнең иясе булса да, колдан бернәрсә белән дә аерылмый. ² Атасы билгеләгән вакытка кадәр ул тәрбиялүчеләренә һәм йорт идарәчеләренә буйсына. ³ Без дә бала вакытта бу дөнья белән идарә итүче көчләр коллыгында идек. ⁴⁻⁵ Әмма

* 3:21 *Акланыр иде* – ягъни «хак саналыр иде».

** 3:27 *Суга чумдырылу йоласы* – гөнаһлардан тәүбә итүне, үзенне Аллаһы Тәгаләгә багышлауны күрсәтә торган йола.

Аллаһы, билгелэнгэн вакыт житкөч, хатын-кыздан туган, яһүдләр канунына буйсына торган Улын жибәрде. Аллаһының Улы, канун астында булганнарны йолып, аларны Аллаһы балалары итү өчен килде. ⁶Ә сез Аның балалары булганга, Аллаһы Үз Улының: «Абба, Эти!» – дип чакыручы Рухын сезнең йөрәкләрегезгә жибәрде. ⁷Шуна күрә син – инде кол түгел, бәлки Аның баласы. Әгәр бала икәнсен, димәк, син – Аллаһы аша варис та.

Паулның гәләтиялеләр хакында кайгыртуы

⁸Әмма элек, сез Аллаһыны белмәгәндә, чынлыкта илаһ булмаганнарга кол булып хезмәт иттегез. ⁹Хәзер исә, Аллаһыны танып белгәч, дөрөсрәге, Аллаһы тарафыннан танылганнан соң, ни өчен дөнья белән идарә итүче теге зәгыйфь һәм файдасыз көчлөргә кабат борыласыз һәм янадан үзегезне аларның колы итәргә телесез? ¹⁰Сез билгеле бер көннәргә, айларга, елларга һәм башка бәйрәмнәргә аерым игътибар бирәсез. ¹¹Сезгә куйган авыр хезмәтем юкка гына булмадымы икән дип, сезнең өчен куркам.

¹²Имандашлар, үтенеп сорыйм, минем кебек булыгыз, чөнки мин дә сезнең кебек булдым. Сез мине бернәрсә белән дә рәнжетмәдегез. ¹³Мин, авыру булганга күрә, сезгә беренче тапкыр Яхшы хәбәрне игълан иттем. Сез бу турыда беләсез. ¹⁴Ләкин минем авыруым сезнең өчен сынау булса да, миңа чирканып карамадыгыз һәм мине кире какмадыгыз, бәлки Аллаһы фәрештәсен, Мәсих Гайсәнең Үзен кабул иткән кебек кабул иттегез. ¹⁵Сезнең куанычыгыз кая китте соң? Сезнең хакта үзем үк әйтеп бирә алам: әгәр мөмкин булса, сез үз күзләрегезне чокып алып, миңа биргән булыр идегез. ¹⁶Сезгә хакыйкәт сөйләвем аркасында дошманыгызга әйләндемме әллә?

¹⁷Канун астында булуыгызны теләүчеләр сезнең белән бик нык кызыксыналар, әмма яхшы ният белән түгел. Үзләре турында кайгыртуыгызны теләп, алар сезне миннән аерып алырга ниятлиләр. ¹⁸Кызыксыну яхшы ният белән булганда гына әйбәт. Мин яныгызда чакта гына түгел, бәлки һәрвакыт шулай эшләү яхшы. ¹⁹Балаларым, Мәсих сезнең тормышыгызның аерылгысыз өлешенә әверелгәнгә кадәр, сезнең өчен мин бала тудыру газабын янадан кичерәм! ²⁰Хәзер мин сезнең яныгызда булырга һәм бөтенләй башкача сөйләшәргә теләр идем, чөнки мин сезнең хакта ишетеп аптырашта калдым.

Киная: Һажәр һәм Сара

²¹Канунга буйсынырга теләүчеләр, әйтегез әле миңа: сез әллә канунны ишетмисезме? ²²Чөнки анда: «Ибраһимның ике улы булган, аларның берсе колдан, ә икенчесе ирекле хатыннан

туган», – дип язылган. ²³Эмма колдан туганы, гадэттэ, балалар ничек дөнъяга килсэлэр, шул рэвешчэ туган, э ирекле хатыннан булганы Аллаһының вэгдэсе буенча туган.

²⁴Бу читлэтөп әйтү. Бу хатыннар ике килешүне гәүдәләндерә: берсе Синай тавыннан булып, кол булачак балалар тудыра, ул – Һажәр. ²⁵Һажәр Гарәбстандагы Синай тавына һәм хәзерге Иерусалимга туры килә, чөнки хәзерге Иерусалим үзенә балалары белән коллыкта. ²⁶Ә күктәге Иерусалим ирекле, безгә ул – ана. ²⁷Чөнки Изге язмада болай дип язылган:

«Балага узмаучы,
бала тудырмаучы хатын, сөен.
Бала тудыру газабын белмәүче хатын,
кычкырып шатлыгыңны белдер.
Чөнки ялгызак хатынның балалары
ире булганныкыннан күбрәк».

²⁸Сез исә, имандашлар – Исхак кебек, вэгдә балалары. ²⁹Эмма теге вакыттагы кебек, Рух аркасында туганны гадәти рәвештә туган ничек эзәрлекләгән булса, хәзер дә шулай. ³⁰Эмма Изге язма нәрсә ди соң? «Кол хатынны һәм аның улын куып чыгар, чөнки кол хатынның улы ирекле хатын улы белән беркайчан да бергә варис булмайчак». ³¹Шуңа күрә, имандашлар, без – кол хатын балалары түгел, бәлки ирекле хатын балалары.

Иректә чакыру

С¹Мәсих безне ирекле булу өчен азат итте. Шуңа күрә нык торыгыз һәм янадан коллык золымына төшмәгез. ²Тынлагыз! Мин, Паул, сезгә әйтәм: әгәр сез сөннәткә утыртыласыз икән, сезгә Мәсихтән һичнинди файда булмас. ³Ә сөннәтләнүче һәр кешенең бөтен канунны үтәргә тиешлеген кабат раслыйм. ⁴Канун тоту белән Аллаһы тарафыннан акланган булырга тырышучылар, сез Мәсихтән аерылып киттегез һәм Аллаһы мәрхәмәтеннән төшөп калдыгыз. ⁵Без исә Аллаһы тарафыннан акланырбыз* дип өмет итәбез. Һәм иман иткәнгә күрә, аның тормышка ашуын Рух ярдәме белән ашкынып көтәбез. ⁶Чөнки Мәсих Гайсәдә сөннәт тө, сөннәтсез булу да бернинди әһәмияткә ия түгел, бәлки мөхәббәт белән эш итүче иман гына әһәмиятле.

⁷Сез иманда яхшы яши идегез; сезгә хакыйкәткә буйсынырга кем комачаулады икән? ⁸Мондый инану сезне Чакыручыдан түгел. ⁹Аз гына чүпрә бөтен камырны ачыта. ¹⁰Раббыга

* 5:5 *Акланырбыз* – ягъни «хак саналырбыз».

таянып, мин сезнең башкача фикер йөртмәячәгегезгә ышанам; ә сезне котыртучы кем булуына карамастан, хөкемгә дучар ителәчәк. ¹¹Имандашлар, мин әле дә, сөннәткә утырту кирәк, дип өйрәтәм икән, мине тагын ни өчен эзәрлеклиләр соң? Ул чагында хач турындагы тәгълиматым киртә булмас иде. ¹²Сезне борчучылар сөннәткә утырту белән үз-үзләрен харап итсеннәр иде!

¹³Имандашлар, сез иреkkә чакырылдыгыз, әмма ләкин сезнең ирегегез кешелек табигатен канәгәтләнәндерү өчен сәбәп булмасын, бәлки бер-берегезгә мэхәббәт белән хезмәт итегез. ¹⁴Чөнки бөтен канун бер әмердән гыйбарәт: «Якыныңны үзенә яраткан кебек ярат». ¹⁵Әгәр сез бер-берегезгә ерткыч жанварлар кебек һөжүм итәсез икән, сак булыгыз: бер-берегезне кырып бетерә күрмәгез.

Рух буенча яшәү

¹⁶Сезгә әйтәм: Рух буенча яшәгез, шул чакта кешелек табигатенең азгын теләкләрен үтәмәссез. ¹⁷Чөнки кешелек табигате Рухка каршы булганны тели, ә Рух – кешелек табигатенә каршы булганны: алар бер-беренә каршы торалар, шуңа күрә сез теләгәнәгезне эшли алмыйсыз. ¹⁸Әгәр сезнең белән Изге Рух житәкчелек итә икән, ул чакта сезнең өстән канунның бернинди хокукы юк.

¹⁹Кешелек табигатенең эшләре билгеле: алар – фәхешлек, пычраклык, азгынлык, ²⁰потка табыну, сихерчелек, дошманлык, ызгыш-талаш, хөсетлек, бик нык ярсу, тәкәбберлек, низаглар, үзара каршылыктар, ²¹көнчелек, эчкечелек, котырынкы эчү мәжлесләре һәм шуларга охшаган башкалар. Инде элек әйткәнәмчә, сезне янадан кисәтәм: болай эшләүчеләр Аллаһы Патшалыгына ия булмаслар.

²²⁻²³Изге Рух исә мэхәббәт, шатлык, иминлек, сабырлык, игелек, яхшылык, ышаныч, басынкылык, үз-үзенә тоталар. Мондыйларга каршы бернинди канун юк. ²⁴Ә Мәсих Гайсәнекеләр кешелек табигәтләрен дәрәжә һәм теләкләргә белән бергә хачка кадалдылар. ²⁵Рух белән яшибез икән, Рух буенча эш итәргә дә тиешбез. ²⁶Бер-беребезне ярытып, бер-беребездән көнләшәп, дан сөюче булмыйк.

Үзара ярдәмләшүгә чакыру

6 ¹Имандашлар, кем дә булса берәү ниндидер гөнаһ кылганда тотыла икән, сез, рухлы кешеләр, аны басынкылык белән төзәтегез; тик вәсвәсәгә бирелмәс өчен һәрберегез үз-үзен дә күзәтсен. ²Бер-берегезнең авыр йөкләрен күтәрәгез һәм шулай итеп Мәсих канунын үтәрсез. ³Чынлыкта исә,

ничкем булмыйча, үзен зурга санаучы кеше үз-үзен алдый. ⁴ Һәркем үзен сынасын, шул чакта ул үзен башка берәү белән чагыштырмыйча горурлана алыр. ⁵ Чөнки һәркем үз йөген үзе йөртөргә тиеш.

⁶ Аллаһы тәгълиматы белән нәсыйхәтләнүче үзенең барлык игелекләрен үз нәсыйхәтчесе белән уртаклашсын.

⁷ Алданмагыз: Аллаһыны алдарга мөмкин түгел. Кеше ни чөчсә, шуны урыр. ⁸ Үзенең кешелек табигатенә чөчүче кешелек табигатеннән һәлакәт урыр, ә Рухка чөчүче Рухтан мөңгелек тормыш алыр. ⁹ Игелек эшлөргә арымагыз, чөнки игелек эшлөүдән тукталмасак, вакытында уңышны урып алырбыз. ¹⁰ Димәк, җае чыкканда, һәркемгә, бигрәк тә имандашларга игелек эшлик.

Мәсих хачын данлау

¹¹ Карагыз, үз кулым белән сезгә нинди зур хәрефләр белән язам. ¹² Әйләнә-тирәдәгеләргә яхшы тәэсир калдырырга теләүчеләр, үзләре Мәсих хачы хақына эзәрлекләнмәсеннәр өчен генә, сезне сөннәтле булырга мәҗбүр итәргә тырышалар. ¹³ Хәтта сөннәткә утыртылганнар үзләре дә канунны тотмыйлар, ләкин сезне бу тән йоласына дучар итеп, сезнең белән мактану өчен, сөннәтле булуыгызны телиләр. ¹⁴ Ә мин Раббыбыз Гайсә Мәсих хачыннан башка һичнәрсә белән мактаныйрга теләмим, минем өчен бу дөнья шул хачка кадаланды, ә мин – дөнья өчен. ¹⁵ Чөнки сөннәтнең дә, сөннәтсез булуның да һич әһәмияте юк, фәкать Аллаһы тарафыннан яңа зат итеп яратылуыгыз гына әһәмиятле. ¹⁶ Шушы кагыйдә буенча эш итүчеләргә һәм Аллаһының чын халкына* да иминлек һәм шәфкать булсын.

¹⁷ Миңа һичкем авырлык тудырмасын, чөнки тәнемдә Гайсәнең яра эзләрен йөртәм. ¹⁸ Имандашлар, Раббыбыз Гайсә Мәсихнең мөһкәмәте сезнең рухыгыз белән булсын. Амин.



* 6:16 *Аллаһының чын халкы* – Бу сүзләр грек телендә сүзгә-сүз «Аллаһының Израиле».

